

# అరలు అరలుగా....

“హాలో! ఉన్నారా అవతల? మాస్టారూ! ఇంతసేపూ నేనే వాగుతున్నా. ఊకొట్టడం కూడా మానేశారు. బోరు కొట్టడం లేదుగదా నేను?”

“అబ్బే... అదేం లేదు. నాకే మూడ్ బాగలేదు,” చెప్పాను.

“ఏమైంది మాస్టారూ?”

“ఏదో... పర్సనల్ ప్రోబ్లం..”

“ఐయాం సారీ! డిస్టర్బ్ చేసినట్లున్నాను... ఫోన్ పెట్టేయనా సర్!”

“పర్లేదు పర్లేదు... మాట్లాడు..”

“మొన్న ఫోన్ చేసినప్పుడు కూడా యిదే అనీజనెస్.. యామైకరెక్ట్?”

“అవుననుకో.. సమస్య అప్పటిదే.. ఇంకా ఓ కొలిక్కి రాలేదు రాడీ!”

“సర్! నాదో డౌట్.. యీ డిస్టర్బెన్స్ మిమ్మల్ని రోజంతా వెంటాడుతూనే వుంటుందా? - ప్రోబ్లం సాల్వయ్యేదాకా.”

“దాదాపుగా..”

“అంటే... స్కూల్లో కూడానా?”

ఆమె ప్రశ్న అర్థమైంది.

“చాలా వరకు అదుపు చేసుకొనేందుకే ప్రయత్నిస్తాను. మరీ లొంగకపోతే స్కూలుకు సెలవు పెట్టేస్తాను.. వృత్తికి అన్యాయం చెయ్యనులే..”

“సారీ మాస్టారూ! మీ విధి నిర్వహణ గురించి నేను అనుమానించలేదు. ఎప్పటిలా నాతో మనస్సుపెట్టి మాట్లాడలేదనే ఫీలింగ్ తోనే..”

నవ్వేందుకు ప్రయత్నించాను.

“గతంలో.. అంటే పెళ్లయిన కొత్తలో నేను కూడా మీలాగే డిస్టర్బ్ అవుతుండేదాన్ని. ఇప్పుడా బాధలేదు. నా ఆలోచనా విధానాన్ని కంపార్ట్ మెంట్ లైజ్ చేశా...”

“అంటే....?”

“మొమొరీని కంపార్ట్ మెంట్స్ గా డివైడ్ చేసికోవటం.. ఒక్కో విషయానికి ఒక్కో కంపార్ట్ మెంట్ అలాట్ చేయటం.. ఫర్ ఎగ్జాంపుల్.. మీరు నాకు ఫోన్ చేస్తారనుకోండి.. మీకు సంబంధించిన కంపార్ట్ మెంట్ ఓపెన్ అవుతుంది. నేనందులోకి ప్రవేశిస్తాను. మిగతా కంపార్ట్ మెంట్లన్నీ మూసుకుపోతాయి. వాటి తాలూకు ప్రభావం మన మధ్య ఉండదు. మీ పరిచయానికి సంబంధించిన ఫీలింగ్ మాత్రమే అక్కడుంటుంది.”

నాకొంత కొత్తగా అన్పించింది ఆమె చెప్పిన విషయం. మరోమాటలో చెప్పాలంటే గణిబిజిగా కూడా తోచింది. మెదడు కంపార్ట్ మెంట్స్ గా విభజన చెంది విధుల్ని పంచుకొని కార్యనిర్వహణ చేస్తుందనే విషయం ఎక్కడో సైన్స్ వ్యాసార్థో చదివినట్లుంది గాని, అది మనకు ప్రత్యక్షాను భూతికి వచ్చే విషయం కాదుగదా! అలాంటిది మెదడుకు సంబంధించిన కార్యకలాపాలకు మనమే గదుల్ని కేటాయించడం..

“అదెట్లా రాణి? మనస్సనేది కంప్యూటర్ లాంటి యాంత్రిక చేతన కాదు గదా!-  
 ఏ ఫోల్డర్ ఓపెన్ చేస్తే అదిమాత్రమే ఓపెన్ అయి మిగతావన్నీ మూసుకుపోవటానికి”.

“మాస్టారూ! ఇదంతా భౌతికమైన రూపకల్పన కాదు” నవ్వింది. “ఇమేజినేషన్..  
 వూహ.. ఒక విషయాన్నించి మరొక విషయంలోకి ప్రవేశించినపుడు పాత విషయాన్ని  
 పూర్తిగా మరచి, కొత్త విషయంలో సంపూర్తిగా మెర్స్ అయ్యేట్లు అలవాటు పడితే.. యీ  
 కంపార్ట్మెంటలైజేషన్ అర్థమవుతుంది” చెప్పింది. “మేమట్లా అలవాటు పడ్డాం సార్!  
 కంపార్ట్మెంటలైజ్డ్గా ఉండకుంటే మేం బతకలేం...” అంటూ ఉదాహరణలతో  
 వివరించసాగింది.

నాకు మాత్రం ఆశ్చర్యంగానే వుంది.

ఒక సంఘటన తాలూకే స్పందనలు మనస్సును బాగా కుదిపినపుడు, వేరే  
 విషయాలు మనస్సులోకి వచ్చినా వీటిమీద దాని ప్రభావం పని చేయకుండా ఎలా  
 వుంటుంది?

మనస్సుకయిన గాయాల్ని కాలమే మాన్పుతుందనేది అనుభవం.

కానీ... కాలానికి కూడా సంబంధం లేకుండా...?

మిద్దెమీద బాదం చెట్టు నీడలోకూచుని సూర్యోదయంలో కూడా సమస్యనే  
 చూస్తోన్న యీ పొద్దుటిపూట, కొత్తకొత్త సిద్ధాంతాలలో రాణి.

“మావారు యీరోజు చిన్నసైజు టూర్ వేకారు మాస్టారూ!” టాపిక్ మార్చింది.  
 “రూట్స్ నవల్లోలాగా మూలాల్ని వెతుక్కొంటూ పోవటమన్న మాట... నా మూలాలు  
 కాదులెండి. మావారి మూలాలే.. వాళ్ళ పూర్వీకులు నివసించిన పల్లెకు టూర్... చాలా  
 మారుమూల పల్లెట. అక్కడ సెల్ సిగ్నల్స్ కూడా అందవని ముందే చెప్పారు. నాఫోన్  
 పిచ్చి ఆయనకు బాగా తెలుసుగదా! ‘కనీసం యీ రోజున్నా నీ ఫోన్ను, ఐప్యాడ్ను  
 ఇంట్లోనే వదిలేసి అచ్చం నా భార్యగా వుండు’ అంటూ వ్యంగ్యంగా ఓ టచ్  
 ఇచ్చాడులెండి” చెప్పింది. ‘థ్యాంక్ గాడ్! ఆయన గుర్తు చేయకుంటే ఐప్యాడ్  
 మర్చిపోయి వుండేదాన్ని..’ రహస్యం చెబుతోన్నట్లుగా అంది.

నీరసంగా నవ్వాను.

“ప్రయాణమైపోయేముందు నా అభిమాన రచయితకు ఒక్కసారి కార్ల  
 చేద్దామనిపించింది. చేశానంతే. డిస్టర్బ్ చేసుంటే క్షమించండి..’

“అబ్బేట్టే.. అదేం లేదు.. బెస్టాఫ్ లిక్.. మంచి అనుభూతితో తిరిగిరా” చెప్పాను.

ఆరైల్లక్రితం ఓ పుస్తకావిష్కరణ సభలో పరిచయమైంది ఆమె. ‘ఫలానా కథలు  
 రాసిన రచయిత మీరేనా!’ అంటూ కళ్ళనిండా ఓపలేనన్ని ఆశ్చర్యార్థకాలు  
 మొలిపించుకొని పరిచయమైన తీరే బాగా గుర్తుండిపోయింది. ఒక మధురమైన  
 గొంతుకతో, మాట చాతుర్యంతో ఆమె సభను నిర్వహించిన తీరు నన్ను బాగా  
 ఆకట్టుకొంది.

తర్వాత ఫోను ద్వారా మంచి మిత్రురాలయ్యింది.

తెలుగు సాహిత్యాన్ని బాగా చదువుకొంది ఆమె. కథ, నవల కవిత - ఏ సాహిత్య  
 ప్రక్రియనైనా లోతుగా విశ్లేషిస్తుంది. మా మాటల్లో ఎక్కువగా సాహిత్య విషయాలే  
 దొర్లుతుంటాయి కాబట్టి ఆమె స్నేహం ఒక ఉపయోగకరమైన వ్యాపకమైంది. ఆమె  
 కూడా ఓ ప్రైవేటు స్కూల్కు హెడ్ కావటం వలన వృత్తి పరమైన సహానుభూతి తోడై  
 మా స్నేహాన్ని మరింత గాఢతరం చేసింది.

“పైకి తెచ్చేనా.. కింది కొస్తావా?” శ్రీమతి అరుపు.

దోసి కాబోలు. నాకు ఆకలిగా లేదు.

మెదడు నిండా సమస్య తాలూకు మేఘాలు కమ్ముకొని వున్నాయి.

అనుకోకుండా వచ్చిన ఆర్థికపరమైన చిక్కు మరో ఇద్దరు ఉపాధ్యాయులతో కలిసి శేఖర్ అనే ఓ నిరుద్యోగికి చిట్ పాడుకునేందుకు ష్యూరిటీ ఇచ్చాం. వాడా డబ్బు తీసుకొని ఆరైల్ల తర్వాత ఎటో వెళ్లిపోయాడు. ఇంకో ముప్పయి నెలల కంతులు కట్టాలిట. చిట్ కంపెనీ మమ్మల్ని కోర్టుకు లాగింది. రెండు మూడు నెలలు వాడికోసం గాలించాము. తంటాలు పడ్డాము. చివరి నిమిషంలో అయినా వచ్చి సమస్యను తెంచుతాడనీ, మమ్మల్ని కోర్టుకు వెళ్ళకుండా ఆపుతాడని ఆశపడ్డాము. రేపే కోర్టు వాయిదా. తప్పక హాజరుకావాలి. ఒక ముద్దాయిగా కోర్టు మెట్లెక్కడం నా జీవితంలో ఎరుగను. ఆ భావన కూడా నన్ను పీడిస్తోంది. కడుపులో చల్ల కదలకుండా ఉద్యోగం చేసుకొంటూ బతుకుతోన్న నాకు చివరికి యీ గతి పట్టింది. తల్చుకొంటే అవమానకరంగా వుంది. అలాగని కోర్టుకు వెళ్ళకూడదనుకొంటే నాపాలి ముప్పైవేల రూపాయలు రేపటి లోపల చెల్లించాలి.

ఫ్లేటుతో మిద్దెపైకి వచ్చింది శ్రీమతి.

“దిగులు పడితే వాడొస్తాడా! లెక్కగడ్డాడా? యాన్నోచోట అప్పో సప్పో దెచ్చి మీరే కట్టండి... యీ దిగులన్నా పోర్ట్” అంటూ ఫ్లేటు నా ముందుకు చాచింది.

ఆమెకేసి గుర్రుగా చూశాను.

“ఇంట్లో కూచొని మాట్లాడడం కాదు. సంపాదించేవానికి తెలుస్తది” అన్నాను.

“సంపాదించి సుగమేంది? - ఇట్లాంటి పోరంబోకుల వాతగొట్టడానికా?”

అంటూ ఫ్లేటు నాచేత బెట్టి వెనుదిరిగింది.

అంటే... నేను ష్యూరిటీ ఇవ్వబోయే వ్యక్తి పోరంబోకయిందీ, మంచివాడయిందీ తెలుసుకోకపోవటం నా తప్పేననే ధ్వని ఆమె మాటల్లో.

సానుభూతి పలికి అనునయించే బదులు సాధింపు...

చర్రున మండింది నాకు.

ప్రతిధ్వనించాలనిపించింది - ఆమె గూబ గుయ్యమనేలా... నరాలు తెగేలా..

తొంగి చూశాను.

సగం తాపలు దిగిపోయి వుంది.

ఒక్కక్షణం తటపటాయించాను.

ఆమె మీద ప్రతిదాడికే మనస్సు మొగ్గింది.

“యీ నోరు మీ పుట్టింటికాడ ఎందుకు తెరుచుకోదు? మీ పెద్దమ్మ కొడుకంటే మీ అన్నేగదా! వాడు పోరంబోకయిందీ మంచోడయిందీ నీకు తెల్దా? బ్యాంకులో లోనుపెట్టి తెచ్చిస్తినే... ఎవ్వర్ననీ ఏం లాభం? నా చేతులు మంచివి కాదు. యీ చేతుల్లో ఏ నాకొడుక్కొచ్చినా తిరిగి వచ్చేది లేదు...” ఆక్రోశంగా అన్నాను.

కొంతసేపయింతర్వాత ఇంట్లోంచి ఏడుపు రాగాలు - అన్నను తిట్టుకొంటూ.. పుట్టింటిమీద దుమ్మెత్తిపోస్తూ... -

ఎదలోపల సన్నని అలజడి ‘తొందర పడ్డానేమో’ అని.

కుర్చీలో వెనక్కివారి ఆలోచనల్లోకి జారాను.

పొరపాటు చేశానేమో! అనవసరంగా ఆమెను హింసించాను. నా బాధలో పాలుపంచుకోలేదనే వెక్కున ఒకటి మనస్సులోంచి తన్నుకొచ్చి నా విచక్షణను చిదిమేసింది.

లోకం తెలిని అమాయకురాలి కంట కన్నీరు తెప్పించాను.

మనస్సు ఇంకొంత ఖరాబయ్యింది.

సహ బాధితులైన మిత్రులకు ఫోన్ చేశాను. వాళ్ళపరిస్థితి మరింత విషాదంగా వుంది. ఇంట్లో ఆడవాళ్ళ ఫోరు ఎక్కువైందని వాపోయారు. ఇంటికి పోవటానికే భయంగా వుందిట. శేఖర్ వద్దనుంచి డబ్బు రాబట్టకుంటే అన్నం కూడా పెట్టేదిలేదంటూ తీర్మానించారుట.

వాళ్ళతో పోల్చుకుంటే నేను చాలా అదృష్టవంతున్ని.

ఇంటిపోరు లేదు.

డబ్బు పోగొట్టి అయినా మనశ్శాంతి తెచ్చుకోమంటుంది తను. డబ్బు పట్ల ఏదో చులకన భావం, ఉదాసీనత నాకామెలో కన్పిస్తోంది. జరుగుతోన్న ఆర్థిక నష్టాన్ని గురించి నాలాగే ఆమె కూడా బాధపడటం లేదనే ఆక్రోశం నాలో వుంది. బాధపడకుండా ఉండటం పట్ల అసూయ కూడా ఉన్నట్లుంది.

అలాగని మిత్రుల భార్యల్లాగా నన్నూ నిలదీసి ఇబ్బంది పెడితే తట్టుకోగలనా?

“నాన్నా! నాన్నా!” తాపల మీంచి పిలుపు. “వాడు.. రమేష్ గాడు బాల్ తెచ్చుకున్నాడు. నువ్వు మొన్ననే తెస్తానంటివి. ఇంకా తీసుకురాలేదు... వాడేమో నన్ను ఎగతాళి జేస్తాండు. బ్యాటూ బాలూ రొండూ కావాల. ఎప్పుడు తెస్తావు నాన్నా?” గోముగా రాగందీస్తూ వస్తున్నాడు.

ఈ మూడోలో వీడొకడు. వానికి సమాధానం చెప్పేంత ఓపిక ఎక్కణ్ణించి తీసుకరాను.

కసరుకొని గద్దించేందుకు సిద్ధమయ్యాను.

అంతలో శ్రీమతి గొంతు “చిన్నా! దిగిరా! నాన్న ఏదో పన్నో వుండాడు. ఇట్లారా! దిగిరా!... నేన్నెప్పి కొనిస్తాలే... బంగారు గదూ..రమేసు కంటే మంచి బాలు కొనిస్తా గాని... దిగిరా చిన్నా!... దిగిరా..” అంటూ ప్రేమగా.

బతికించింది.

దిగిపోయినట్టుంది వాడు. ఇంకా ఏదో మారాం చేస్తోన్న సవ్వడి.

పది నిమిషాల తర్వాత కిందకు తొంగిచూస్తే - కొడుకును బుజ్జగిస్తూ ఆమె. ఒళ్ళోపడుకోబెట్టుకొని ఏవేవో మాటలు చెబుతోంది. వాన్ని నవ్విస్తోంది. వాడి లోకంలోకి సంపూర్ణంగా వెళ్ళిపోయింది.

నాకొంత ఆశ్చర్యంగా అన్పించింది.

తను అప్పుడే ఏడుపు మానటం... బాధనించి బైట పడటం...

ఏదేమైనా - ఆమెను మానసికంగా హింసించాననే గిట్టి కాన్ఫస్ నించి నన్ను తప్పించింది. అదే పదివేలు.

మెల్లిగా లేచి కిందకు వెళ్ళాను.

గూట్లోంచి 'రారా'ను తీసి, చాప దిండుతో మిద్దెపైకి వెళ్ళాను.

పడుకొని పుస్తకం చేతబట్టుకొన్నాను.

పేజీలమీద చూపులైతే కదులుతున్నాయి గాని మనస్సు నిలబడటం లేదు.  
సాహిత్యస్పర్శతో అయినా మనోవేదనను కొంతసేపు మరుద్దామనుకున్నాను.  
గాని కుదరలేదు.

బాదంచెట్టు కొమ్మల్లోంచి కాకి అరుపు విన్పిస్తోంది.

ఎండ ఎక్కువయ్యేకొద్దీ నీడ మరింత చల్లగా అన్పించసాగింది. నా సహ  
బాధితుల్లో ఒకరినుంచి ఫోనోచ్చింది.

శేఖర్ గాడు విజయవాడ ఏరియాలో ఎక్కడో వున్నట్టు సమాచారం అందిందట.  
నిర్ధారణ చేసికొని జీపులో వెళ్ళి వాన్ని కట్టేసుకు రావాలని నిర్ణయించారు... నన్ను  
సిద్ధంగా ఉండమన్నారు.

మధ్యాహ్నం అబ్బాయి వచ్చి భోజనానికి పిల్చాడు.

నేను కదలేదు.

పది నిమిషాలు ఆగి తనే వచ్చింది శ్రీమతి “అకలిగా లేదా?” అంటూ.

ఆమెకేసి ప్రసన్నంగా చూసి లేచాను.

భోంచేసి పడుకోగానే నిద్రబట్టింది. బహుశా శేఖర్ దొరుకుతాడేమోననే ఆశ  
నాలోని ఆదుర్దాను తొలగించి వుంటుంది కాబోలు.

సాయంత్రంగా చేలకేసి వెళ్ళాను.

ఈ యేడాది వర్షాలు బాగా కురవటం వలన నేలంతా పైరుపచ్చలతో  
కలకలలాడుతోంది. నెలల తరబడి మబ్బులు కమ్మి వుండటం వలన పైర్లను తెగుళ్ళు  
ఆశించాయి. కాయల బరువుతో కిందకు వంగబడి వుండాల్సిన కందిచెట్టు కొమ్మలు  
చేతివేళ్ళలా నిటారుగా ఆకాశంకేసి చూస్తున్నాయి. పొద్దు తిరుగుడు కంకుల్ని కూడా  
పురుగులు చుట్టుముట్టాయి. చేలల్లో ఏ మూల చూసిన ఫవర్ స్ప్రేయర్ల రొద  
విన్పిస్తోంది. పురుగుమందుల వాసన వాతావరణం నిండా అమలుకొని వుంది.

పొద్దుగుంకి ఇంటికి తిరిగొస్తోండగా రాణి వద్దనుంచి ఫోన్.

తన భర్తగారి పూర్వీకుల వూరిని వెదుక్కుంటూ వెళ్ళారుట. అచ్చు నా కథల్లో  
లాంటి మనుషులే అక్కడున్నారుట. “అమ్మయ్యా!” అంటూ దగ్గరకొచ్చి అప్యాయంగా  
వలుకరించి పరిచయం చేసికొన్నారుట. పాతకాలపు బావనయ్యగారిని,  
అమ్మయ్యగార్లనూ గుర్తుజేసికొన్నారుట. వాళ్ళ ఇంగువ చారు వాసన గురించీ, అంటు  
మడి కట్టుబాట్ల గురించీ చెప్పుకొచ్చారుట. అయ్యగారి నియమనిష్ఠల్ని బాగా  
పొగిడారుట. తర్వాత వీళ్ళు తమ పూర్వీకులు కట్టించిన దేవాలయంలోని  
అంజనేయస్వామికి పూజలు పునస్కారాలు నిర్వహించారుట.

సుబ్బారెడ్డి అనే ఓ రైతు వీళ్ళని తన యింటికి ఆహ్వానించారుట. ఇంట్లోకి  
అడుగుపెడుతూనే మాగిన రొచ్చువాసన ముక్కుల్ని ఇబ్బంది పెట్టేందట. వేడి వేడి  
పాలు ఇచ్చారుట. పొగ వాసన వేస్తోంటే.. కాఫీ పొడి లేకుండా తాగటం వెగటుగా  
అన్పించిందట.

“వాళ్ళ బాత్రూం చూశాను మాస్టారూ! నాకైతే వింతగా అన్పించిందనుకో. ఎంత  
యిరుగ్గా వుందనీ! అందులో ఎట్లా స్నానం చేస్తారో అర్థమే కాలేదు. నిటారుగా  
వెళ్ళామా - తలబొప్పి కడుతుంది. లోపలి కెళ్ళి పొరబాటున చేయి అటు ఇటు  
చాచామా - గోడ పొడుచుకుంటుంది. మనిషి ప్రీగా కదిలేంత స్థలమయినా కావొద్దా!  
నాగరికత తెలీని మనుషులు” చెప్పింది.

అరలు అరలుగా...

చిన్నగా నవ్వాను నేను. “మంచం చాటు జేసుకుని నీళ్లు పోసుకొనే వాళ్లకు అమాత్రం గోడచాటు దొరకటం గొప్పేకదా!” అన్నాను. “బాత్రూం అంటే రాణికిలా - అదో విశాలమైందిగా, టైల్స్ వేసి కట్టిన అందమైందిలా, ఎంతసేపయినా అక్కడే గడపాలనిపించేంత సుఖమైందిలా ఉండాల్సిన అవసరం వాళ్ళకు లేదుగదా! బాత్రూంను అంత గొప్పదిగా వాళ్ళెప్పుడూ వూహించరు తెలుసా? మనిషి బైటకు కనబడకుండా రవ్వంత చోటు దొరికితే చాలు..” చెప్పాను.

“ఊ... సరేలే.. మీ పల్లె వాళ్ళే కాబట్టి అన్నిటికీ వెనకేసుకొస్తారు...” ఉడుక్కొంది.

“అదంతేనమ్మా! ఆ కాస్త చాటు కూడా అడవాళ్ళకోసమే. మగవాళ్లు చాలా వరకు బైటే స్నానం చేస్తారు...” చెప్పాను. “మంచి బాత్రూమును కూడా వూహించుకోలేని స్థితిలో వున్నారు ఆ సీమలోని మెట్టరైతులు. వాళ్ల ఆర్థిక పరిస్థితి అట్లా వుంది మరి...” అన్నాను.

“ఓ.కె. ఇట్టాలైట్... ఆ విషయాన్ని వదిలేద్దాం.. య్...య్...య్... ఇంకో వింత ఏమంటే మాస్టారూ...!” అంటూ హుషారుగా చెప్పింది “మేం చూస్తోండగానే ఓమనిషి చింతచెట్టు మొదలు కరచుకొని సరసర పాక్కుంటూ ఎక్కిపోయాడు. కొమ్మ చివర్లకు వెళ్లి, అక్కడ రెండు కొమ్మల జాయింట్లో..”

“దాన్ని ‘పంగ’ అంటారు”

“అ... పంగలో కూచున్నాడు. అక్కన్చి అతనేం చేస్తున్నాడో తెలుసా? బైటి ప్రపంచపు తలుపులు తడుతున్నాడు.”

నాకు అర్థం కాలేదు.

పకపక నవ్వింది రాణి. “సెల్ ఫోన్ తీసి మాట్లాడుతున్నాడు సారీ! అక్కడయితేనే సిగ్నల్స్ అందుతాయిట. నాకయితే అదో వింతగా అన్పించిందనుకో.. మా ఆయన అటుకేసి వేలు చూపించి ‘సెల్ తెచ్చుకొని వుంటే నిన్నూ అక్కడ వూహించాల్సి వచ్చేది’ అంటూ కామెంట్ చేసేసరికి ఉడుక్కొన్నాను. అయినా మాస్టారూ! - నాకాదృశ్యం ఇప్పటికీ ఆశ్చర్యమే. మనిషిని చింతచెట్టు ఎక్కించి మరీ తనకేసి లాక్కుంటోన్న గ్లోబలైజేషన్ విశ్వరూపపు నీడలు నాకా కొమ్మల్లో కనిపించాయనుకోండి”.

ఆమె మాటల్ని అర్థం చేసుకొంటున్నాను.

“నాకా మొండిగోడల యిల్లా, యిరుకు సందుల వీధులూ.. మొండి గోడల్లో కంపచెట్లు మొలిచి, ఇళ్లల్లో రొచ్చు వాసనా, పొగచూరిన పాలూ, ఎలుక కలుగుల్లాంటి బాత్రూంలూ... నాకాపల్లె అస్సలు నచ్చలేదనదుకోండి... ఈ ప్రయాణంలో నాకు నచ్చిన అద్భుతదృశ్యం ఒక్కటే.. నా కళ్ళమీద ఇంకా ఆ దృశ్యాల తాలూకు అనుభూతులు అలుముకొనే వున్నాయి. తిరుగు ప్రయాణంలో... సాయంత్రపు ఏటవాలు ఎండలో, అనేకానేక చతురస్రాకారపు రాగి పలకల్లాంటి కయ్యలన్నీ కలిసి విశాలమైన మైదానమై కన్పిస్తూ... ఆ బీడు భూముల్లో అక్కడక్కడా కాపలా మనుషుల్లా చెట్లూ, దూరంగా జింకల మందలూ, వాటి వెనక్కి ఒకరో ఇద్దరో మనుషులూ.. అదో అద్భుత దృశ్యమనుకో మాస్టారూ! కారు ఆపించి మరీ ఆ దృశ్యాన్ని తనివిదీరా చూశాను...” చెప్పింది

ఆమె చూసిన దృశ్యమేదో నాకు అర్థమైంది.

ఆ ప్రాంతపు నైసర్గిక స్వరూపం నాకు బాగా తెలుసు. ఆ నేలకథ కూడా తెలుసు. ఈ మధ్య తరుచూ వార్తల్లోకి కూడా ఎక్కుతోంది ఆప్రాంతం.

“అయ్యో అయ్యో..” అంటూ తలపట్టు కొన్నాను.

“వాట్ సర్? వాట్ హ్యాంపెండ్?”

“ఆ దృశ్యం నీకంత అద్భుతంగా కన్పించిందా?”

“అవును కదా!”

“దాని వెనక బీభత్సం నీకర్థం కాలేదా?”

“బీభత్సమా! వాడూయూమీన్?”

“ఇది సంక్రాంతి సీజన్ తల్లీ! పండిన పైరుతో భూమి పులకించి పోవలసిన కాలం. నువ్వు చూసిన పొలాలు ఎందుకు బీళ్ళుగా పడున్నాయో నీకు తెలుసా?”

“అవును గదా! పైరుండాలి గదా!” ఆలోచనగా అంది.

“ఆ ప్రాంతంలో మేగా ఫ్యాక్టరీ ఒకటి స్థాపించబడుతూ వుంది. నువ్వు అద్భుత దృశ్యాలుగా వర్ణించే పొలాలన్నీ నామమాత్రపు రేట్లతో ఫ్యాక్టరీ గోడల్లోకి పోయాయి. విషాదం ఏమంటే - ఫ్యాక్టరీ మేనేజిమెంటు నించి పొలాల డబ్బు ఇంకా రైతులకు అందలేదు. ఇంత మంచి వర్షాలు కురిసి కూడా పొలం సాగుచేసేదానికి లేదు. ఏడ్చి మొత్తుకోవటం, పేపర్ల కెక్కటం తప్ప రైతులకు దిక్కులేదు. ఇంకో విషయం - నువ్వు చూసింది జింకల మందల్ని కాదు. గొర్రెల మందల్ని వెనకుండే వాళ్ళు కాపర్లు. జింకలు మందలు మందలుగా తిరిగే కాలం ఎప్పుడో గతించిపోయింది తల్లీ! అయినా జింకల్ని ఎవ్వరూ కట్టెబట్టి కాయలేరు.. నీ అందమైన అద్భుతమైన దృశ్యం వెనుక విషాదం ఇదీ!” చెప్పాను.

“అవునా!” అంటూ కొద్ది క్షణాల మౌనం తర్వాత మళ్ళీ గొంతు విప్పింది. “కావొచ్చు. బట్.. నాకా దృశ్యం ఇప్పటికీ అందంగానే కన్పిస్తోంది. మీరింత కెలికినా చెరిగిపోవట్లేదు. నిజమే... ఆ దృశ్యం వెనక గొప్ప విషాదమే ఉండొచ్చు. అలాగని దాని అందాన్ని ఆస్వాదించకుండా ఉండలేం గదా! అట్లా ఆలోచించుకుంటూపోతే యీ ప్రపంచంలో ఏ అందాల్నీ చూడలేం సార్! టాజ్ మహల్ దగ్గరకు వెళ్ళి రాళ్ళెత్తిన కూలీల గురించి ఆలోచిస్తూ వెనక్కి రాలేం గదా!”

“నువ్వు విషయాన్ని పక్కదారి పట్టిస్తున్నావు రాణీ! ఇది బర్నింగ్ ప్రోబ్లం. దీనికీ దానికి ఏమిటి సంబంధం? కళ్లముందు కన్పించే విషాదం ఇది...”

“నేను కాదనటం లేదు సార్! ప్రాబ్లం ప్రాబ్లమే... సౌందర్యం సౌందర్యమే అంటున్నా... సమస్యకోసం స్ట్రగుల్ కావాలి. అందాన్నీ ఆస్వాదించాలి... మీరు కంపార్ట్ మెంటలైజ్డ్ గా ఉండకపోవటం వల్లే యీ డిస్టర్బెన్స్ అంతా...” చెప్పింది.

“అదెట్లా సాధ్యమవుతుంది రాణీ? కళ్ళ వెనక విషాద దృశ్యాలు తాండవిస్తోంటే.. కళ్లముందు అందాల్ని వెదకి ఆస్వాదించాలనుకోవటం తలచు కొంటేనే ఒళ్ళంతా కంపరంగా వుంది...”

“మాకు సాధ్యమే సార్!” స్థిరంగా వుంది ఆమె గొంతు. “మాకు అంటే మా టౌనువాళ్ళ కనికాదు. మా ఆడవాళ్ళకు. కంపార్ట్ మెంటలైజ్డ్ గా థింక్ చేయకుంటే కుదరదు. మాకు తెలీకుండానే మేమట్లా అలవాటు పడిపోతాం.. మీరు మమ్మల్ని తిడతారు. మామీద అహం తాలూకు జులుం ప్రదర్శిస్తారు. మేం నిలువునా దహించుకుపోదామనే బాధ. యీలోపే పిల్లలోస్తే వాళ్ళముందు లాలించే అమ్మలం కావాలి. తప్పనిసరి. ప్రత్యామ్నాయం లేదు. మిమ్మల్ని ఓ సమస్య వెంటాడినపుడు

ఏకాంతంగా కూచుని దాన్ని అనుభూతించే స్వేచ్ఛ మీకుంటుంది. మిమ్మల్నెవరూ డిస్టర్బ్ చేయరు. పిల్లలొచ్చి మిమ్మల్ని విసిగించబోయినా 'నాన్న మూడ్ బాలేదు. దగ్గరకు వెళ్లొద్దని చెప్పి ఆపేందుకు మేమున్నాం. మాకట్లా కాదు గదా! బాధను కూడా పూర్తిగా ఎదల్లో ఇంకించుకొనేందుకు లేదు. అందుకే మాకు తెలీకుండానే మేం మెదడులో అరల్ని సృష్టించుకొంటాం. అవును సార్! - కంప్యూటర్లాగా ఒక్కో విషయానికి ఒక్కో ఫోల్డర్ క్రియేట్ చేసుకోవలసిందే. ఎంత హింసను అనుభవించినా సమయానికి వంట చేయవలసిందే. పిల్లల్ని తయారుచేసి స్కూలుకు పంపవలసిందే.... మీకులా సెలవు పెట్టి విషాదాన్ని నెమ్మదిగా జీర్ణించుకొనేందుకు మాకెక్కడవుతుంది చెప్పండి... అప్పటికప్పుడు లాలించే తల్లులం కావాలి. హింసను భరించే భార్యలం కావాలి. కమ్మగా వండి వడ్డించే ఇల్లాళ్లం కావాలి. పడక సుఖాన్నిచ్చే అర్థాంగులం కావాలి...." ఆమె గొంతులో ఏదో కనిపించని తడిజీర.

ఉలిక్కి పడ్డట్టయింది నా మనోస్థితి.

కళ్ళముందు చాలా సంఘటనలు గిర్రున సినిమా రీళ్లలా తిరిగాయి.

చదువురాని పల్లెటూరి పిల్ల అయిన నా భార్య, కంప్యూటర్లాగా అనే పదం ఎప్పుడూ వినివుండని తను రాణి చెప్పినట్లు కంప్యూటర్లాగా ఆలోచనా విధానంలోనే వుంది. ఉదయం నేను మాటలతో గాయపరిచినా, పిల్లవాన్ని చూడగానే అన్నీ మరిచిపోయి వాడి స్పర్శలో లీనం కావటం, నేను హింసించిన వైనాన్ని కూడా మరచి భోజనానికి పిలవటం..., ఆమె కూడా కంప్యూటర్లాగా ఏర్పాటు చేసికొంది... ఏర్పాటు చేసికొనేలా అందరు మగాళ్లలా తనూ ప్రవర్తించాడు. సందేహం లేదు.

నిజానికి ఆమె యిచ్చిన సలహా పనికిరానిదేమీ కాదు. చీటీ పాడుకొన్న శేఖర్ ఆ డబ్బుతో వ్యాపారమే చేసుంటే బాగు పడుండేవాడేమో! భూమిని కౌలుకు తీసికొని వ్యవసాయం చేశాడు. ఉన్న డబ్బు కాస్తా మట్టిపాలు చేసి దేశాలు పట్టి పోయాడు. ఇప్పుడతన్ని పట్టుకొని యీడ్చుకొచ్చి కట్టేసి నా డబ్బెక్కన్నించి తేగలడు? అనవసర కాలయాపన. శ్రమ.. ఖర్చు.. అదనపు హింస తప్ప. నా పాలిడబ్బు చెల్లించి చేతులు దులుపుకొంటేనే మనశ్శాంతిగా వుంటుండేమో!

కొత్త నిర్ణయంతో మనస్సు కొంత తేలికైంది గాని, దాన్ని సూచించిన శ్రీమతి పట్ల నా ప్రవర్తన గుర్తొచ్చి లజ్జగా అస్పృశ్యమైంది.

రాణి చెప్పినట్లు - నేనంతా ఒక అరగా, ఒక కంప్యూటర్లాగా శ్రీమతి మెదడులో నిక్షిప్తమై, ఆ కంప్యూటర్లాగా తెరవగానే నేను నేనుగా, ఒక మగాడిగా, ఒక మొగునిగా కన్పిస్తే సంతోషమే. నేను మళ్ళీ ఎన్నో అరలుగా విభజించబడి.. కోప్పడే మొగునిగా, దండించే మొగునిగా, తిట్టే మొగునిగా, చదువు కలిగించిన ఆధిపత్యభావాలున్న మొగునిగా... ఇట్లా రకరకాల పేర్లతో ఫోల్డర్లాగా విడగొట్టబడి వుంటానేమోనని అనుమానంగా వుంది. ఆమె మెదడనే కంప్యూటర్ ఓపెన్ కాగానే అన్యూజ్డ్ ఫోల్డర్స్ కింద 'సంతోషపెట్టే మొగుడు', 'అభిప్రాయాల్ని గౌరవించే మొగుడు', 'శ్రమలో పాలు పంచుకొనే మొగుడు' లాంటి పేర్లకు సంబంధించిన వివరాలుంటాయేమోనని చచ్చేంత సిగ్గుగా వుంది.

● దినుకు - జనవరి సంచిక - 2009 ●